


နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်
UEHRD စီမံကိန်း ကော်မတီ၏ (၃) နှစ်ပြည့် အထိမ်းအမှတ်
အခမ်းအနားတွင် ပြောကြားသည့် မိန့်ခွန်း

(၂၀၂၀ ပြည့်နှစ်၊ အောက်တိုဘာလ ၁၉ ရက်)

အားလုံးကို ကျန်းမာ၊ ချမ်းသာပါစေလို့ နှုတ်ခွန်းဆက်သပါတယ်။

ဒီကနေ့ အခမ်းအနားကို ၂၀၁၇ ခုနှစ်က ရခိုင်ပြည်နယ်အတွင်းမှာ ARSA အကြမ်းဖက်အဖွဲ့ရဲ့ တိုက်ခိုက်မှုကနေ စတင်ခဲ့တဲ့ ဖြစ်စဉ်များကြောင့် တစ်ဖက် နိုင်ငံကို ထွက်ခွာသွားကြတဲ့သူတွေကို စနစ်တကျ ပြန်လည် လက်ခံဖို့၊ ပြည်တွင်းမှာ ကျန်ရှိနေသူတွေအတွက် နေရာချထားဖို့နဲ့ ပြန်လည်ထူထောင် နိုင်ဖို့၊ ရခိုင်ပြည်နယ်တစ်ခုလုံး တည်ငြိမ်အေးချမ်းပြီးတော့ ရေရှည်ပဋိပက္ခတွေ ကင်းဝေးပြီး အရှိန်အဟုန်နဲ့ ဖွံ့ဖြိုးတိုးတက်စေဖို့ ရည်ရွယ်ပြီး နိုင်ငံတော်အစိုးရ၊ ပုဂ္ဂလိက လုပ်ငန်းရှင်များ၊ ပြည်သူများ အားလုံးပါဝင်တဲ့ ပြည်ထောင်စု စီမံကိန်းအဖြစ် ဖွဲ့စည်းခဲ့တဲ့ UEHRD ကော်မတီရဲ့ (၃)နှစ်ပြည့် အထိမ်းအမှတ် အဖြစ် ကျင်းပခြင်း ဖြစ်ပါတယ်။

နိုင်ငံတစ်နိုင်ငံ ဖွံ့ဖြိုးတိုးတက်ဖို့၊ တည်ငြိမ်အေးချမ်းဖို့ ဆိုတာ အဲဒီ နိုင်ငံအတွင်း မှီတင်းနေထိုင်ကြသူများ အားလုံးမှာ တာဝန်ရှိသလို နိုင်ငံကို ဦးဆောင်တာဝန်ယူ စီမံခန့်ခွဲ ဆောင်ရွက်တဲ့ အစိုးရကလည်း နိုင်ငံရဲ့ နေရာဒေသအားလုံး ဟန်ချက်ညီစွာ ဖွံ့ဖြိုးတိုးတက်ဖို့၊ တည်ငြိမ် အေးချမ်းဖို့ လိုအပ်တဲ့ ဖွဲ့စည်းမှုတွေ၊ စီမံကိန်းတွေနဲ့ အကောင်အထည်ဖော် ဆောင်ရွက် ပေးရမှာ ဖြစ်ပါတယ်။



အဲဒီ စီမံဆောင်ရွက်မှုတွေအနက် UEHRD စီမံကိန်းကော်မတီဟာ ရခိုင်ပြည်နယ်အတွက် သီးသန့် ရည်ရွယ်ဆောင်ရွက်နေတဲ့ စီမံကိန်း တစ်ခု၊ ကော်မတီတစ်ခု ဖြစ်ပါတယ်။

ကျွန်မတို့နိုင်ငံဟာ ရှေးဘိုးဘွားဘီဘင်များ လက်ထက်ကတည်းက တိုင်းရင်းသားလူမျိုးပေါင်းစုံ၊ ကိုးကွယ်ယုံကြည်မှုပေါင်းစုံတို့ အတူယှဉ်တွဲ နေထိုင်လာခဲ့ကြတဲ့ နိုင်ငံဖြစ်ပါတယ်။ မတူညီမှုတွေကို အခြေခံပြီး ညီညွတ်ရေး ဆောက်တည်ခြင်းကို အချိန်ကာလမရွေး၊ အစဉ်တစိုက် လုပ်ဆောင်နေရမှာပါ။ ယခုအချိန်မှာတော့ ရခိုင်ပြည်နယ် မြောက်ပိုင်းမှာ ငြိမ်းချမ်းမှု၊ တည်ငြိမ်မှု ဆောက်တည်ရေးလုပ်ငန်းများ အထူးလိုအပ်နေပါတယ်။

ရခိုင်ပြည်နယ်မှာ ကာလအဆက်ဆက် ဖြစ်တည်နေခဲ့တဲ့ ဖွံ့ဖြိုးမှု နောက်ကျကျန်ခဲ့တာတွေ၊ ပဋိပက္ခတွေ၊ မတည်ငြိမ်မှုတွေဟာ စိန်ခေါ်မှုများ အနေနဲ့ ရှိနေပြီး၊ ဒီစိန်ခေါ်မှုတွေကို ဖြေရှင်းနိုင်ဖို့ ကျွန်မတို့အစိုးရအဖွဲ့ အနေနဲ့ စတင်တာဝန်ယူချိန်ကတည်းက ရခိုင်ပြည်နယ်တည်ငြိမ်အေးချမ်းမှု နှင့် ဖွံ့ဖြိုးမှု တိုးတက်ရေး အကောင်အထည်ဖော်ရေး ဗဟိုကော်မတီကို ဖွဲ့စည်း ဆောင်ရွက်ခဲ့ပါတယ်။

ဗဟိုကော်မတီရဲ့အောက်မှာ သက်ဆိုင်ရာ ကဏ္ဍအလိုက် လုပ်ငန်း ကော်မတီ (၄)ခုကို ထပ်မံဖွဲ့စည်းပြီး အားဖြည့်ဆောင်ရွက်ခဲ့ပါတယ်။ ဒီဗဟို ကော်မတီနဲ့ လုပ်ငန်းကော်မတီတွေကတော့ အစိုးရဝန်ကြီးဌာန တာဝန်ရှိသူ တွေနဲ့ ဖွဲ့စည်းထားပြီး ဌာနအလိုက် သက်ဆိုင်တဲ့ လုပ်ငန်းရပ်တွေကို ဆောင်ရွက်ပေးကြတာ ဖြစ်ပါတယ်။



UEHRD ဟာ အစိုးရဌာနဆိုင်ရာ လုပ်ငန်းများအပြင်၊ ပြည်နယ် ဖွံ့ဖြိုးတိုးတက်ဖို့ လိုအပ်တဲ့ စီးပွားရေး၊ လူမှုရေး၊ ပညာရေး၊ ကျန်းမာရေး၊ သဟဇာတဖြစ်ရေးစတဲ့ ကဏ္ဍစုံမှာ လုပ်ငန်းရှင်ကြီးတွေ၊ ပညာရှင်ကြီး တွေရဲ့ အကြံဉာဏ်တွေ၊ ပြည်တွင်း၊ ပြည်ပ ပူးပေါင်းပါဝင်မှုတွေ၊ အထောက်အပံ့ တွေနဲ့ပါ ဆောင်ရွက်ဖို့ ဖွဲ့စည်းထားတာ ဖြစ်ပါတယ်။ ကျွန်မတို့နိုင်ငံ နေရာဒေသတစ်ခု ဖွံ့ဖြိုးတိုးတက်ဖို့ ဖွဲ့စည်းမှု ပုံစံအသစ်နဲ့ ပထမဆုံး ဆောင်ရွက်ခဲ့တဲ့ ပြည်ထောင်စုစီမံကိန်း ဖြစ်တယ်ဆိုတာလည်း ပြောချင် ပါတယ်။

UEHRD ဟာ စတင်ဖွဲ့စည်းပြီးချိန်မှာပဲ မြန်မာ-ဘင်္ဂလားဒေ့ရှ် နှစ်နိုင်ငံ သဘောတူညီချက်များနဲ့အညီ ပြန်လည်လက်ခံရေး လုပ်ငန်းစဉ်တွေ သတ်မှတ်ကာလအတွင်း စတင်နိုင်ဖို့ ဆောင်ရွက်ခဲ့ပါတယ်။ ပြန်လည် လက်ခံရေးစခန်း(၂) ခု နဲ့ ယာယီကြားစခန်းတစ်ခု တည်ဆောက်ရေးကို ပြည်နယ်အစိုးရနဲ့ ပူးပေါင်းပြီး အကန့်အသတ်များစွာကြားက အင်တိုက် အားတိုက် ဆောင်ရွက်ခဲ့တဲ့အတွက် သတ်မှတ်ထားတဲ့ အချိန်(၂)လကျော် (၃)လ အတွင်းမှာပဲ ပြန်လည်လက်ခံရေးလုပ်ငန်းအတွက် အဆင်သင့် ဖြစ်စေ ခဲ့ပါတယ်။ တာဝန်ရှိလို့ ဆောင်ရွက်တာမျိုး မဟုတ်ဘဲ ကျွန်မတို့ နိုင်ငံရဲ့ လိုအပ်ချက်ကို တာဝန်သိစွာ၊ တာဝန်ကျေပွန်စွာနဲ့ စိတ်အား ထက်သန်စွာ ပါဝင်ဆောင်ရွက်ခဲ့တယ်ဆိုတာကို ကျွန်မတို့ အသိအမှတ်ပြုရမှာဖြစ်ပါတယ်။

အဲဒီလို ပြန်လည်လက်ခံရေးအတွက် တစ်ဖက်က ဆောင်ရွက်နေတဲ့ တစ်ချိန်တည်းမှာ ပြည်နယ်အတွင်းက အကူအညီလိုနေသူတွေအတွက်



လူသားချင်းစာနာမှုဆိုင်ရာ အကူအညီများပေးအပ်နိုင်ဖို့ နိုင်ငံအနှံ့အပြားက စေတနာ့ဝန်ထမ်း လူငယ်တွေနဲ့ “UEHRD စေတနာ့ဝန်ထမ်း လူငယ် အစီအစဉ်” ကို ဖော်ဆောင်ကာ အစားအစာတွေ၊ ရိက္ခာတွေ ဖြန့်ဝေ ထောက်ပံ့မှု ပြုခဲ့ကြပါတယ်။ ဒီနေရာမှာ ကျွန်မပြောချင်တာက လူကြီး တွေက ကဏ္ဍအသီးသီးကနေ ပါဝင်နေသလို ကျွန်မတို့ရဲ့ လူငယ်တွေ ကလည်း တစ်ထောင့်တစ်နေရာက ပူးပေါင်းပါဝင်ခဲ့ကြတယ်ဆိုတာပါပဲ။

“UEHRD ကော်မတီ” လို့ဆိုတဲ့အခါမှာ UEHRD ကော်မတီဝင်တွေ၊ စီးပွားရေး လုပ်ငန်းရှင်တွေ၊ အတတ်ပညာရှင်တွေ၊ လူငယ် လူရွယ် လူလတ် အသီးသီးနဲ့ ဖွဲ့စည်းထားတဲ့ UEHRD Task Force များရဲ့ ဆောင်ရွက်ချက် တွေကို ညွှန်းဆိုနေတာ ဖြစ်ပါတယ်။ Task Force အသီးသီးဟာ သက်ဆိုင်ရာ ကျွမ်းကျင်တဲ့ ကဏ္ဍအလိုက် ဖွဲ့စည်းပြီး ကိုယ့်ကဏ္ဍနဲ့ကိုယ် တစိုက်မတ်မတ် ဆောင်ရွက်နေကြလို့ အခုလို UEHRD ကော်မတီ လုပ်ငန်းဆောင်ရွက်ချက် ဆိုတာကြီး ပေါ်ပေါက် လာတာ ဖြစ်ပါတယ်။

UEHRD ဟာ လူသားချင်းစာနာထောက်ထားမှုဆိုင်ရာအကူအညီများ ထိထိရောက်ရောက် လက်ခံရေး၊ ပြန်လည်နေရာချထားရေးနဲ့ ပြန်လည် ထူထောင်ရေး၊ ဒေသဖွံ့ဖြိုးရေးနဲ့ ရေရှည် ပဋိပက္ခကင်းဝေးရေးတို့အတွက် ဆောင်ရွက်ဖို့ဆိုတဲ့ လုပ်ငန်းတာဝန် သတ်မှတ်ချက်အတိုင်း ဆောင်ရွက် နေတယ်ဆိုတာ တွေ့ရမှာ ဖြစ်ပါတယ်။

UEHRD အနေနဲ့ တစ်ဖက်ကို ထွက်သွားသူတွေကို စိစစ်လက်ခံ ပြီးရင် ပြန်လည်နေရာချထားဖို့နဲ့ တစ်ဖက်ကိုမသွားဘဲ ဒေသတွင်းမှာ မိမိတို့ရဲ့



အိုးအိမ်တွေကို စွန့်ခွာပြီး နေထိုင်နေကြရတဲ့သူတွေကို ပြန်လည်နေရာ ချထားဖို့အတွက် နေအိမ်တွေတည်ဆောက်ခြင်း၊ လမ်းပန်း ဆက်သွယ်ရေး၊ လျှပ်စစ်မီးရရှိရေး အသက်မွေးဝမ်းကျောင်းဆိုင်ရာ အထောက်အကူပေးရေး တွေမှာလည်း အတိုင်းအတာ တစ်ခုအထိ အကောင်အထည်ဖော်နိုင်ခဲ့တဲ့ အတွက် ချီးမွမ်း၊ ဂုဏ်ပြုရပါမယ်။

ပြည်ထောင်စုဝန်ကြီးဌာနတွေ၊ ရခိုင်ပြည်နယ်အစိုးရနဲ့ လုပ်ငန်းရှင် ကြီးတွေ၊ ပြည်သူတွေအပြင် နိုင်ငံတကာက ကျွန်မတို့ရဲ့မိတ်ဆွေနိုင်ငံတွေ၊ အဖွဲ့အစည်းတွေကလည်း ကူညီထောက်ပံ့ ဖြည့်ဆည်းခဲ့ကြတာတွေအတွက် ကျေးဇူးတင် အသိအမှတ်ပြုရမှာ ဖြစ်ပါတယ်။

အထူးသဖြင့် ရခိုင်ပြည်နယ်အတွင်း UEHRD ရဲ့ လူသားချင်းစာနာမှု လုပ်ငန်းစဉ်တွေမှာ ကျွန်မတို့နဲ့အတူ မြန်မာနိုင်ငံ ကြက်ခြေနီအသင်း (MRCS) နဲ့ IFRC, ICRC တို့ ပူးပေါင်းပြီး Red Cross Movement (RCM) အစီအစဉ်အဖြစ် ဖြစ်စဉ်တွေ စတင်ကတည်းက ဖွဲ့စည်းဆောင်ရွက် ပေးနေတာဟာ ယခုထိတိုင် ဖြစ်ပါတယ်။ ဒါ့အပြင် WFP ကလည်း COVID-19 မတိုင်မီရော၊ အခု COVID-19 ဖြစ်ပွားမှုကာလတွေအထိ ရခိုင်ပြည်နယ် အတွင်းမှာ စားနပ်ရိက္ခာ အပါအဝင် ထောက်ပံ့မှုတွေကို စဉ်ဆက်မပြတ် ထောက်ပံ့ ဆောင်ရွက်ပေးခဲ့တာအတွက်လည်း ကျေးဇူးတင်ရမှာ ဖြစ်ပါတယ်။

အာဆီယံနိုင်ငံများနဲ့ အာဆီယံအတွင်းရေးမှူးချုပ်ရုံး တို့ကလည်း “One ASEAN One Response” ဆိုတဲ့အတိုင်း ရခိုင်ပြည်နယ်ဆိုင်ရာ ကိစ္စရပ်တွေမှာ ကျွန်မတို့နဲ့အတူ လိုအပ်တဲ့ ထောက်ပံ့မှုတွေကို မပြတ်ဆောင်ရွက်



ပေးနေသလို မိတ်ဆွေနိုင်ငံများကလဲ ပါဝင်ကူညီခဲ့ကြပါတယ်။ အထူးသဖြင့် ဂျပန်နိုင်ငံ၊ တရုတ်နိုင်ငံနဲ့ အိန္ဒိယနိုင်ငံတို့ရဲ့ ကူညီ ထောက်ပံ့မှုများ များစွာပါဝင်ခဲ့တာကို ကျွန်မတို့အနေနဲ့ ကျေးဇူးတင် အသိအမှတ်ပြုပါတယ်။

ဒီနေရာမှာ ကျွန်မပြောချင်တာက ဘယ်လုပ်ငန်းမဆို အခက်အခဲ အတားအဆီးနဲ့ မကင်းနိုင်ပါဘူး။ ကျွန်မတို့ ဘယ်လောက်ပဲ ရခိုင်ပြည်နယ် ဖွံ့ဖြိုးတိုးတက်ဖို့၊ တည်ငြိမ်အေးချမ်းဖို့၊ လုပ်ချင်ပါတယ် ဆိုဆို အဟန့်အတား တွေကိုတော့ အမြဲကြုံတွေ့နေရမှာ ဖြစ်တယ် ဆိုတာပါဘဲ။

ကျွန်မတို့အနေနဲ့ ရခိုင်ပြည်နယ် တည်ငြိမ် ဖွံ့ဖြိုးရေးတွေကို ကြိုးပမ်းဆောင်ရွက်နေတဲ့ ကာလတွေ အတောအတွင်းမှာပဲ ရခိုင် ပြည်နယ် အတွင်းမှာ လက်နက်ကိုင်ပဋိပက္ခတွေ တိုးမြှင့်ပေါ်ပေါက် လာခဲ့ပါတယ်။ ဒါ့အပြင်အခု ကမ္ဘာနဲ့တစ်ဝန်း ကြုံတွေ့နေရတဲ့ COVID-19 ကူးစက်ရောဂါရဲ့ ဒုတိယလှိုင်းလှိုင်းသတ်မှတ်ရမယ့် တိုက်ခိုက်မှုဒဏ်ကိုလည်း ရခိုင်ပြည်နယ် အပါအဝင် ကျွန်မတို့တွေ့ကြုံနေရပါတယ်။

ဒီအခက်အခဲတွေကို အောင်မြင်စွာ ကျော်လွှားနိုင်ဖို့ဆိုရင် အရေးကြီးဆုံးက ကျွန်မတို့ ပြည်သူတွေ စည်းကမ်းတကျ လိုက်နာ ဆောင်ရွက်မှုပဲ ဖြစ်ပါတယ်။ ကျွန်မတို့ မြန်မာစကားပုံမှာ “လက်သည်းဆိတ်ရင် လက်ထိပ်နာတယ်” ဆိုတာရှိပါတယ်။ ရခိုင် ပြည်နယ်မှာမှ မဟုတ်ဘူး နိုင်ငံရဲ့ ဘယ်နေရာ ဘယ်ဒေသမှာပဲ ဖြစ်ဖြစ် ပဋိပက္ခဖြစ်ပွားမှုတွေ၊ ရောဂါကျရောက်မှုတွေ ခံစားရတယ်။ တွေ့ကြုံရတယ်ဆိုရင် မြန်မာတစ်နိုင်ငံလုံးရဲ့ဒုက္ခ၊ မြန်မာ တစ်နိုင်ငံလုံးရဲ့ အခက်အခဲဖြစ်ပါတယ်။ ဒါကြောင့်လည်း မြန်မာတစ်နိုင်ငံ



လုံးက ဝိုင်းဝန်း ကူညီ ဆောင်ရွက်ကြရမှာပဲ ဖြစ်ပါတယ်။ ဒါနဲ့ပတ်သက်ပြီး ပြီးခဲ့တဲ့ (၈)လပိုင်း တုန်းက ရခိုင်ပြည်နယ်ရဲ့ COVID 19 ကာကွယ်၊ ထိန်းချုပ်၊ ကုသရေးနဲ့ ပတ်သက်တဲ့ စကားဝိုင်းမှာ ကျွန်မ ပြောခဲ့ဘူးပါတယ်။ “ရခိုင် အတွက် ပြည်ထောင်စု၊ ပြည်ထောင်စုအတွက် ရခိုင်” ဆိုတဲ့ စိတ်ဓါတ်နဲ့ ဆောင်ရွက်ကြ၊ ကြည့်တတ်ကြရပါမယ်။ ဒါမှလည်း ကျွန်မတို့နိုင်ငံ အခွန်ရှည် တည်တံ့ပြီး ကျွန်မတို့အားလုံး မျှော်မှန်းတဲ့ ဖွံ့ဖြိုးတိုးတက်တဲ့ ဒီမိုကရေစီ ဖက်ဒရယ် ပြည်ထောင်စုကို ကျွန်မတို့ ထူထောင်နိုင်ပြီး အနာဂတ် မျိုးဆက်သစ်တွေကို မှန်ကန် ကောင်းမွန်တဲ့ အမွေအဖြစ် လက်ဆင့်ကမ်း ပေးနိုင်ခဲ့မှာပဲ ဖြစ်ပါတယ်။


ကျွန်မပြောချင်တာ တစ်ချက် ရှိပါသေးတယ်။ အဲဒါကတော့ ကျန်းမာရေးပဲ ဖြစ်ပါတယ်။ ကျန်းမာမှ အလုပ်လုပ်နိုင်မယ်။ ဖွံ့ဖြိုး တိုးတက်မှု တည်ငြိမ်အေးချမ်းမှုလုပ်ငန်းတွေမှာ ပါဝင်နိုင်မှာ ဖြစ်ပါတယ်။ ဒီနေ့ COVID-19 ကူးစက်ပြန့်ပွားနေမှု အခြေအနေအရ ကျန်းမာရေးသတိ၊ ကျန်းမာရေးအသိ၊ ကျန်းမာရေးနဲ့ဆိုင်တဲ့ အမှုအကျင့်တွေ အမြဲရှိနေဖို့ လိုပါတယ်။ တစ်ဦးချင်း တစ်ယောက်ချင်းကို ပြောချင်တာ ဖြစ်သလို UHRD ကော်မတီမှာ ပါဝင် ဆောင်ရွက်နေသူများ အားလုံးကိုလည်း သတိပေးတာဖြစ်ပါတယ်။ UHRD ကျန်းမာရေး Task Force အနေနဲ့ ရခိုင်ပြည်နယ်ရဲ့ COVID-19 ကာကွယ်၊ ထိန်းချုပ်၊ ကုသရေးအပိုင်းများမှာ တတ်နိုင်သမျှ ပါဝင်ဆောင်ရွက်နေတာ ဖြစ်လို့ အထူးမှာကြားရတာ ဖြစ်ပါတယ်။ မိမိတို့ကိုယ်တိုင် စနစ်တကျ နေထိုင်ပြီး ကျန်းမာနေမှ ကော်မတီလုပ်ငန်းတွေကို ဆတက်ထမ်းပိုး



ဆောင်ရွက်နိုင်မှာဖြစ်လို့ မိမိတို့အားလုံး အလုပ်ကိုလည်း လုပ်ကြပါ။
ကျန်းမာရေးကိုလည်း ဂရုပြုကြပါလို့ ပြောချင်ပါတယ်။

ပြီးခဲ့တဲ့ UEHRD (၂)နှစ်ပြည့်ကာလမှာ ပြောခဲ့တာ ရှိပါတယ်။ ကျွန်မတို့ ဆောင်ရွက်နေတာဟာ ပြည်ထောင်စုကြီးအတွက် နောင်နှစ်ကာလမြောက်မြားစွာ ခေတ်အဆက်ဆက် ကောင်းဖို့အတွက်လုပ်နေတာ ဖြစ်ပါတယ်။ ရခိုင်ပြည်နယ်မှာ ဖြစ်ပွားနေတဲ့ ပြဿနာတွေကို နိုင်ငံသူ နိုင်ငံသားများ ပြည်ထောင်စု သားသမီးများ အားလုံးရဲ့ ပူးပေါင်း ဆောင်ရွက်မှုနဲ့ ဖြေရှင်းနိုင်မယ်ဆိုရင် နောင်လာနောက်သားတွေအတွက် အင်မတန်မှ တန်ဖိုးဖြတ်လို့မရတဲ့ ကိုယ့်ကိုယ်ကိုယ် ယုံကြည်တဲ့ အမွေအနှစ် ဖြစ်လာပြီး အဲ့ဒီအမွေအနှစ်ကို ကျွန်မတို့ ထားခဲ့နိုင်မှာ ဖြစ်ပါတယ်။

ရခိုင်ပြည်နယ်ဆိုင်ရာ ကိစ္စရပ်တွေနဲ့ ပတ်သက်ရင် ကျွန်မတို့ရဲ့ ဆောင်ရွက်မှုတွေအပေါ် အပြုသဘော ကြည့်မြင်ပြီး ဝိုင်းဝန်းကူညီကြတာ တွေ ရှိသလို လိုအပ်ချက်တွေ အားနည်းချက်တွေဘဲ ထောက်ပြ ဝေဖန်ပြီး ပိုမိုဆိုးရွားတဲ့ အခြေအနေတွေထိ ရောက်အောင်တွန်းပို့နေကြတဲ့ ပြည်တွင်း/ ပြည်ပ အသိုက်အဝန်းတွေလည်း ရှိနေတာဖြစ်တဲ့ အတွက် သတိကြီးကြီး ထားပြီး ဆောင်ရွက်ကြဖို့ လိုတယ်ဆိုတာ ကိုလည်း သတိပေးချင်ပါတယ်။ ကျွန်မတို့အနေနဲ့ကတော့ ရခိုင်ပြည်နယ် အပါအဝင် ကျွန်မတို့ ပြည်ထောင်စုကြီး ဖွံ့ဖြိုးတိုးတက်ဖို့ လုပ်ဆောင်ရာမှာ “မည်သူမျှ မကျန်ရစ်စေရ” ဆိုတဲ့ မူကို လက်ကိုင်ပြုလို့ ဆောင်ရွက်နေတယ်ဆိုတာ ထပ်လောင်း အသိပေး ပြောကြားလိုပါတယ်။



နိဂုံးချုပ်အနေနဲ့ ရခိုင်ပြည်နယ် တည်ငြိမ်အေးချမ်းဖို့၊ ဖွံ့ဖြိုး တိုးတက်ဖို့ ပါဝင်ဆောင်ရွက်ပေးခဲ့ကြတဲ့ ဆောင်ရွက်ပေးနေကြတဲ့ သက်ဆိုင်ရာ ဝန်ကြီးဌာနအလိုက် တာဝန်ရှိသူတွေ၊ ရခိုင်ပြည်နယ် ဝန်ကြီးချုပ်နဲ့ အစိုးရအဖွဲ့ တာဝန်ရှိသူတွေ၊ ကျွန်မတို့ရဲ့ လုပ်ငန်းရှင်ကြီးတွေ၊ UEHRD ကော်မတီဝင်တွေ၊ မိတ်ဆွေ နိုင်ငံတွေ၊ အဖွဲ့အစည်းတွေ၊ UEHRD ရဲ့ Task Force အဖွဲ့ဝင်တွေ၊ စေတနာရှင် ပြည်သူတွေ၊ အစရှိတဲ့ တစ်ယောက်ချင်းစီတိုင်းကို ကျေးဇူးတင် ပါတယ်။

COVID-19 ကပ်ရောဂါဘေးကလည်း ကင်းဝေးကြပါစေ၊ နိုင်ငံအကျိုး၊ အများပြည်သူအကျိုးကို စွမ်းနိုင်သမျှ ဆက်လက်ဆောင်ရွက်နိုင်ကြ ပါစေ၊ နှလုံးစိတ်ဝမ်း အေးချမ်းကြပါစေလို့ ဆုတောင်းမေတ္တာ ပို့သရင်း နိဂုံးချုပ် လိုက်ပါတယ်။

အားလုံးကို ကျေးဇူးတင်ပါတယ်။

